

Azərbaycanın beynəlxalq münasibətlər sistemində gücü və rolu artır

Bakıda keçirilən VI Beynəlxalq Humanitar Forumda iştirak etmək üçün Azərbaycana səfər edən Uruqvay Şərq Respublikası Baş Assambleyasının Nümayəndələr Palatasının sərdi Xorxe Qandini dünən Milli Məclisdə olub.

Parlamentin Sədri Oqtay Əsədovla keçirilən görüşdə Azərbaycan və Uruqvay arasındakı münasibətlər və mövcud əlaqələrin daha da dərinləşdirilməsi müzakirə mövzusu olub. Oqtay Əsədov bildirib ki, ölkələrimiz arasında əlaqələr son illərdə inkişaf etməkdədir. Bunu Uruqvayın 3 parlament sədrinin Azərbaycana səfər etməsi də təsdiqləyir. Bu səfərin hər iki ölkənin parlamentlərarası əlaqələrinə mühüm töhfə verəcəyini söyləyən spiker qeyd edib ki, Azərbaycan BMT Təhlükəsizlik Şurasının qeyri-daimi üzvü seçilərək ölkəmizi dəstəkləyənlərdən biri də Uruqvay olub.

Sədr həmçinin ticari münasibətlərin inkişaf etdirilməsinin zəruriliyini diqqətə çatdırıb. Qeyd edib ki, son 8 ayda iki ölkə arasında ticarət dövriyyəsi 81 milyon dollara yüksəlib. Bu da təsdiq edir ki, əvvəlki illərə nisbətən ticari əlaqələr inkişaf etməkdədir. Ancaq bu əlaqələr daha da genişləndirilə bilər: "Bütün bunların həyata keçirilməsi üçün Azərbaycanda Uruqvayın nümayəndəliyinin açılması lazımdır. Azərbaycan 2014-cü ildə özünün nümayəndəliyini açıb. Bu nümayəndəlik açılarsa, əsasən də kənd təsərrüfatı məhsulları istiqamətində ticari münasibətlər daha da inkişaf edə bilər. Azərbaycan Şərqlə Qərbdə arasında körpüdür. Uruqvay nəinki Azərbaycanla, hətta bizim vasitəmizlə Rusiya və Orta Asiya ölkələri ilə ticari münasibətlərini inkişaf etdirə bilər".

Oqtay Əsədovun sözlərinə görə, Uruqvay kənd təsərrüfatı məhsulları içərisində ən çox istehsal etdiyi düyünü İran İslam Respublikasına ixrac edir. Azərbaycan isə Uruqvay düyüsünü İrandan alır. Əgər iqtisadi əlaqələr daha da inkişaf etdirilərsə, bu, iki ölkə arasında idxal-ixrac münasibətlərinə də müsbət təsir edər.

Özünü Azərbaycanın dostu hesab edən Xorxe Qandini isə bildirib ki, hər zaman ölkəsi Azərbaycanla münasibətlərinin inkişafında maraqlı olub. Bu səfərdə məqsəd həm forumda iştirak etmək, həm də iki ölkə arasında mövcud əlaqələrin daha da dərin-



ləşməsi, genişləndirilməsi ilə bağlı müzakirələr aparmaqdır.

Onun fikrincə, Uruqvay Azərbaycanı bölgə üçün giriş qapısı hesab edir və bütün sahələrdə əlaqələrin inkişafında maraqlıdır. Bununla yanaşı, son illərdə Azərbaycanın regionda həyata keçirdiyi transmilli layihələr, eləcə də iştirakçısı olduğu layihələr ölkənin beynəlxalq münasibətlər sistemindəki rolunu və çəkisini artırır. Onun bu səfəri isə münasibətlərin daha da möhkəmlənməsinə və ticari əlaqələrin genişlənməsinə mühüm töhfə verəcək.

Dünən Milli Məclisin Sədri Oqtay Əsədov VI Beynəlxalq Humanitar Forumda iştirak edən Rusiya Federasiyası Dövlət Duması sədrinin müavini Sergey Neverovla da görüşüb.

Son illərdə Azərbaycan-Rusiya münasibətlərinin bütün sahələrdə inkişaf etdiyini söyləyən sədr vurğulayıb ki, bunun ən başlıca səbəblərindən biri hər iki ölkənin dövlət başçıları arasında olan səmimi dostluq əlaqələridir. Qonşu və dost ölkələr olan Azərbaycanla Rusiyanın siyasi-iqtisadi əlaqələrinə nümunəvi xarakter daşıyır və humanitar əməkdaşlıq

məsələsi, demək olar ki, dövlət başçıları arasında keçirilən bütün görüşlərin gündəliyində durur.

Spiker qeyd edib ki, 2010-cu ildən təşkil olunan Beynəlxalq Humanitar Forumun da təşəbbüscüləri Azərbaycan və Rusiya prezidentləridir. Bu dəfə isə "Yeni dünya və yeni insan formalaşdırmaq: kreativlik və insan inkişafı" mövzusunda keçirilən VI Beynəlxalq Humanitar Forumda 86 ölkə və 24 beynəlxalq təşkilatdan 580-dən çox nümayəndə qatılıb. Forumun bir daha iki ölkə arasında yaxın əlaqələrin mövcud olduğunu nümayiş etdirdiyini deyən Oqtay Əsədov tədbirdə dünya birliyinin yarısının təmsil olunmasının foruma olan böyük diqqətin təzahürü kimi qiymətləndirib.

Dövlət Duması sədrinin müavini Sergey Neverov isə bildirib ki, son illərdə hər iki ölkənin dövlət başçıları arasında tez-tez keçirilən görüşlər əlaqələrin hərtərəfli inkişafına mühüm töhfə verir. Rusiya Azərbaycanın ən böyük ticarət tərəfdaşdır və iqtisadi əlaqələr getdikcə daha da genişlənir.

**Rəşad BAXŞƏLİYEV,
Fərran BAĞIROV (foto),
"Azərbaycan"**